

प्रादेशिक समाचार एकांश  
आकाशवाणी, भोपाल  
प्रातःकालीन समाचार

सबसे पहले इस बुलेटिन के मुख्य समाचार,

- दक्षिण कोरिया के राष्ट्रपति ली जे म्युंग की पहली भारत यात्रा, आज प्रधानमंत्री नरेंद्र मोदी से होगी अहम बैठक
- भारत-अमेरिका व्यापार समझौते पर आज से वाशिंगटन में तीन दिवसीय बैठक शुरू, अमेरिकी टैरिफ के बीच दोनों देश करेंगे समझौते के प्रारूप पर पुनर्विचार।
- महिला आरक्षण विधेयक पारित न होने पर आज भोपाल में भारतीय जनता पार्टी की नारी आक्रोश रैली, मुख्यमंत्री डॉ. मोहन यादव भी होंगे शामिल
- मुख्यमंत्री डॉ. मोहन यादव ने परशुराम जयंती पर जानापाव कुटी को तीर्थ स्थल बनाने का किया ऐलान, 17.50 करोड़ की लागत से बनेगा 'श्री परशुराम-श्री कृष्ण लोक'  
अब समाचार विस्तार से:—

### पीएम मोदी- साउथ कोरिया राष्ट्रपति मुलाकात

प्रधानमंत्री नरेंद्र मोदी आज नई दिल्ली में दक्षिण कोरिया के राष्ट्रपति ली जे म्युंग के साथ अहम बैठक करेंगे। बैठक में जहाज निर्माण, व्यापार, AI, सेमीकंडक्टर और सांस्कृतिक आदान-प्रदान जैसे विषयों पर चर्चा होगी। तीन दिवसीय भारत यात्रा पर आए राष्ट्रपति म्युंग राष्ट्रपति द्रौपदी मुर्मु से भी मिलेंगे और प्रधानमंत्री नरेंद्र मोदी उनके सम्मान में भोज भी देंगे। यह ली जे म्युंग की भारत की पहली यात्रा है।

### भारत-अमेरिका बैठक

भारत और अमेरिका के बीच प्रस्तावित द्विपक्षीय व्यापार समझौते के पहले चरण की वार्ता आज से 22 अप्रैल तक वाशिंगटन में होगी। इसमें वाणिज्य विभाग के अपर सचिव दर्पण जैन भारतीय प्रतिनिधिमंडल की अगुवाई करेंगे। अमेरिका द्वारा सभी देशों पर 10 फीसदी का अस्थायी टैरिफ लगाए जाने के बाद यह वार्ता काफी अहम मानी जा रही है। तीन दिन की इस बैठक में दोनों देश टैरिफ ढांचे की समीक्षा करेंगे और फरवरी में जारी समझौते के प्रारूप पर भी पुनर्विचार होगा।

### नारी आक्रोश रैली

महिला आरक्षण विधेयक संसद में पारित न हो पाने के विरोध में आज भोपाल के MVM कॉलेज ग्राउंड पर सुबह 11 बजे से भारतीय जनता पार्टी की नारी आक्रोश रैली हो रही है। इसमें मुख्यमंत्री डॉ. मोहन यादव और प्रदेश अध्यक्ष हेमंत खंडेलवाल समेत महिला मंत्री शामिल होंगी। रैली में करीब 30 हजार महिलाओं के शामिल होने का अनुमान है।

## मोहनखेड़ा तीर्थ में मुख्यमंत्री

मुख्यमंत्री डॉ. मोहन यादव अक्षय तृतीया के मौके पर धार जिले के मोहनखेड़ा महातीर्थ पहुंचे, जहां वर्षोत्प पारणा महोत्सव में 550 से ज्यादा तपस्वियों का पारणा संपन्न हुआ। मुख्यमंत्री ने कहा कि उपवास से शरीर और मन दोनों शुद्ध होते हैं और ऐसे आयोजनों में शामिल होने से जीवन धन्य हो जाता है। उन्होंने यह भी ऐलान किया कि गौशालाओं में प्रति गाय अनुदान 20 रुपये से बढ़ाकर 40 रुपये कर दिया गया है।

## उज्जैन- नई सड़क

मुख्यमंत्री डॉ. मोहन यादव ने कल उज्जैन में 18 करोड़ रुपये की लागत से बने कोठी रोड से देवास रोड और विक्रम नगर तक करीब 2 किलोमीटर लंबे चौड़े और सुंदर मार्ग का लोकार्पण किया। इस सड़क के दोनों तरफ पैदल चलने के लिए पेवर ब्लॉक, पौधारोपण और आकर्षक लाइटिंग की गई है। सीएम ने कहा कि सिंहस्थ 2028 को ध्यान में रखते हुए उज्जैन में लगातार विकास कार्य किए जा रहे हैं।

## मुख्यमंत्री कन्यादान योजना

विदिशा जिले के सिरोंज में मुख्यमंत्री कन्यादान योजना के तहत जिला स्तरीय सामूहिक विवाह सम्मेलन में 200 जोड़े परिणय सूत्र में बंधे। इनमें 152 जोड़ों की हिंदू रीति-रिवाज से शादी और 48 जोड़ों का निकाह मुस्लिम परंपरा के अनुसार संपन्न हुआ। वहीं राजगढ़ के ब्यावरा गुना के विनायकखेड़ी और खंडवा में भी मुख्यमंत्री कन्या विवाह निकाह सामूहिक विवाह के जिला स्तरीय समारोह आयोजित किये गए

## जानापाव कुटी- मुख्यमंत्री

मुख्यमंत्री डॉ. मोहन यादव ने परशुराम जयंती पर इंदौर जिले के जानापाव कुटी पहुंचकर पूजन किया और इसे भव्य तीर्थ स्थल के रूप में विकसित करने की घोषणा की। यहां 17.50 करोड़ रुपये की लागत से 'श्री परशुराम-श्री कृष्ण लोक' बनाया जाएगा, साथ ही 30 फीट ऊंचा प्रवेश द्वार भी बनेगा। जानापाव को भगवान विष्णु के छठे अवतार परशुराम की जन्मस्थली माना जाता है।

## अच्छी खबर- पीएम स्वनिधि योजना

गंजबासौदा के पथ विक्रेता महेंद्र पंथी ने पीएम स्वनिधि योजना के तहत बिना गारंटी मिले आसान कर्ज से अपने ताला-चाबी और तिरपाल के व्यवसाय को फिर से खड़ा किया है। इस योजना

ने उन्हें आर्थिक रूप से मजबूत बनाने में अहम भूमिका निभाई है। इस योजना की अधिक जानकारी दे रहे हैं विदिशा से हमारे संवाददाता वेद प्रकाश शर्मा।

### पैकेज- वेद प्रकाश, संवाददाता, विदिशा

*वीओ- विदिशा जिले में प्रधानमंत्री पथ विक्रेता योजना से ना केवल छोटे व्यापारियों की किस्मत बदल रही है बल्कि बैंक के माध्यम से अपने रोजगार को और अधिक बढ़ा रहे हैं। इस बारे में अधिक जानकारी दे रही हैं गंजबासौदा की SDM अनुभा जैन।*

*बाईट- SDM अनुभा जैन*

*वीओ- हितग्राही महेंद्र पंथी ने बताया कि।*

*बाईट- महेंद्र पंथी*

*वीओ- आकाशवाणी समाचार के लिए विदिशा से वेद प्रकाश शर्मा*

## गेहूं खरीदी

प्रदेश में गेहूं उपार्जन केंद्रों पर तौल कांटों की संख्या 4 से बढ़ाकर 6 कर दी गई है और स्लॉट बुकिंग क्षमता भी 1000 से बढ़ाकर 1500 क्विंटल प्रतिदिन की गई है, ताकि किसानों को लंबा इंतजार न करना पड़े। खाद्य मंत्री गोविंद सिंह राजपूत ने बताया कि अब तक 1 लाख 36 हजार से ज्यादा किसानों से करीब 59 लाख 49 हजार क्विंटल गेहूं एमएसपी पर खरीदा जा चुका है और 575 करोड़ रुपये से अधिक की राशि सीधे किसानों के बैंक खातों में भेजी जा चुकी है।

## शराब बिक्री

प्रदेश में इस साल आबकारी नीति के तहत सभी 3 हजार 553 शराब की दुकानें बिक गई हैं। इनसे सरकार को करीब 18 हजार 676 करोड़ रुपये की कमाई होगी। यह रकम पिछले साल से 12 फीसदी से भी ज्यादा है।

## एलपीजी कालाबाजारी

प्रदेश में एलपीजी की कालाबाजारी रोकने के लिए अब तक 2 हजार 939 जगहों पर छापेमारी कर 4 हजार 547 सिलेंडर जब्त किए गए हैं। वहीं 12 मामलों में एफआईआर दर्ज की गई है। खाद्य मंत्री गोविंद सिंह राजपूत ने बताया कि प्रदेश में गैस, पेट्रोल और डीजल का पर्याप्त स्टॉक है, इसलिए घबराने की कोई जरूरत नहीं है।

## पोषण पखवाड़ा

महिला एवं बाल विकास मंत्रालय का 8वां पोषण पखवाड़ा 9 से 23 अप्रैल 2026 तक मनाया जा रहा है। इस साल की थीम है "जीवन के पहले छह वर्षों में मस्तिष्क का अधिकतम विकास।" इस 15 दिवसीय अभियान में गर्भवती महिलाओं, स्तनपान कराने वाली माताओं और 6 साल से कम उम्र के बच्चों के पोषण पर खास ध्यान दिया जा रहा है। देशभर के आंगनवाड़ी केंद्रों में स्वास्थ्य शिविर, पोषण रैलियां और एनीमिया जांच कैंप लगाए जा रहे हैं। यह अभियान 2018

में प्रधानमंत्री नरेंद्र मोदी द्वारा शुरू किए गए राष्ट्रीय पोषण मिशन का हिस्सा है।

## आईपीएल क्रिकेट

आईपीएल में कल पंजाब किंग्स ने लखनऊ सुपर जायंट्स को 54 रन से हराकर अपना अजेय क्रम जारी रखा और अंक तालिका में शीर्ष पर बने हुए हैं। वहीं कोलकाता नाइट राइडर्स ने ईडन गार्डन्स में राजस्थान रॉयल्स को चार विकेट से हराया। आज शाम साढ़े सात बजे अहमदाबाद में गुजरात टाइटन्स और मुंबई इंडियंस के बीच मुकाबला होगा।

## मौसम

प्रदेश में गर्मी ने कल कहर बरपाया। छतरपुर के नौगांव में इस सीजन में पहली बार पारा 44.3 डिग्री पर पहुंच गया, जबकि जबलपुर में अप्रैल के तीन साल के रिकॉर्ड टूट गए। भोपाल में 41.8, इंदौर में 40.6 और ग्वालियर में 42.4 डिग्री तापमान दर्ज किया गया। मौसम विभाग ने आज निवाड़ी, टीकमगढ़, जबलपुर, पन्ना समेत कई जिलों में लू का अलर्ट जारी किया है।

## अब कुछ समाचार संक्षिप्त में

20.04.2026/07.10AM

- 1- खंडवा की तीर्थ नगरी ओमकारेश्वर में पंचदिवसीय एकात्म पर्व के तीसरे दिन कल अद्वैत दर्शन और कृत्रिम बुद्धिमत्ता एआई केंद्रित सत्रों का आयोजन किया गया।
- 2- भोपाल के मानस भवन में विश्व आयुर्वेद परिषद मध्यप्रदेश द्वारा आयोजित मर्म चिकित्सा कार्यशाला का समापन कल हुआ।
- 3- डिंडोरी में जल गंगा संवर्धन अभियान के अंतर्गत कल जिला प्रशासन, नगर परिषद और स्वयंसेवियों ने नर्मदापुल के नीचे स्वच्छता अभियान चलाया।
- 4- सतना में केंद्रीय संस्कृति मंत्रालय के ज्ञान भारतम् पाण्डुलिपि मिशन के तहत कल चित्रकूट के धार्मिक स्थलों एवं मंदिरों की पाण्डुलिपियों का सर्वेक्षण किया गया।
- 5- नर्मदापुरम और आगरमालवा में अक्षया तृतीया और भगवान परशुराम प्राकट्योत्सव आज मनाया जाएगा वहीं अशोकनगर और राजगढ़ में कल परशुराम जयंती पर चल समारोह निकाला गया।

इस बुलेटिन में इतना ही, अगला बुलेटिन सुनिए दोपहर 2 बजकर 10 मिनट पर, नमस्कार